

Gəncə Memorial Kompleksində mülki şəhidlərin xatirəsi yad edilmişdir

Gəncənin Ermənistan silahlı qüvvələri tərəfindən raket hücumuna məruz qalmasından 5 il ötür. Bununla əlaqədar Gəncə Memorial Kompleksində anım mərasimi keçirilmişdir.

İştirakçılar - şəhər icra hakimiyyətinin başçısı Niyazi Bayramov, Türkiyənin və Gürcüstanın Gəncədəki baş konsulları Recep Öztöp və Kaxaber Abdaladze, YAP şəhər təşkilatının sədri Bayram Aslanov, hüquq-mühafizə orqanlarının rəhbərləri, bələdiyyə, idarə, müəssisə və təşkilatların nümayəndələri memorial lövhənin önünə tər çiçəklər düzmüş, şəhidlərin ruhuna dərin ehtiramlarını bildirmişlər.



Çıxışlarda qeyd olunmuşdur ki, cəbhə xəttindən 80 kilometr aralıda yerləşən Gəncə Vətən müharibəsi dövründə

müxtəlif vaxtlarda dəfələrlə raket atəsinə məruz qalmışdır. Bu hücumlar nəticəsində 6-sı uşaq olmaqla 26 mülki şəxs hə-

yatını itirmiş, 180-ə yaxın dinc sakin isə yaralanmışdır. Mülki şəhidlərin xatirəsini əbədləşdirmək üçün Prezident İlham

Əliyevin tapşırığı ilə Gəncədə xüsusi Memorial Kompleks inşa edilmişdir. Kompleksin sentyabrın 27-də Prezident İlham Əliyevin iştirakı ilə açılışı olmuşdur.

Sonra din xadimi tərəfindən Azərbaycan Respublikasının suverenliyi uğrunda həlak olan bütün şəhidlərin ruhuna dualar oxunmuşdur.

Mərasimdən sonra iştirakçılar Gəncə Memorial Kompleksindəki muzey ekspozisiyası ilə tanış olmuşlar. "XX əsrin əvvəli", "Deportasiya və məcburi köçkünlük", "Soyqırımı və kütləvi qırğınlar", "Atəşkəs və Vətən müharibəsi dövrü", "İtkin düşənlər, kütləvi məzarlıqlar, mina terroru" və "İşıqlı gələcəyə doğru" mövzularına həsr olunmuş zallar iştirakçılarda dərin təəssürat yaratmışdır.